



QORTI KOSTITUZZJONALI

**S.T.O. PRIM IMHALLEF
VINCENT DE GAETANO**

**ONOR. IMHALLEF
JOSEPH D. CAMILLERI**

**ONOR. IMHALLEF
JOSEPH A. FILLETTI**

Seduta tas-27 ta' Marzu, 2009

Appell Civili Numru. 13/2006/1

**Angelo Xuereb, AX Construction Limited gia`
Angelo Xuereb Limited u Verdala Mansions Limited
gia` Sunny Homes Limited**

v.

**Id-Direttur tax-Xogholijiet, l-Awtorita` ta' Malta
ghall-Ambjent u l-Ippjanar u
l-Avukat Generali**

Il-Qorti:

Preliminari

1. Dan hu appell, interpost mir-rikorrenti Angelo Xuereb, AX Construction Limited u Verdala Mansions Limited, minn sentenza moghtija mill-Prim Awla tal-Qorti Civili fil-21 ta' Dicembru 2007 li permezz taghha dik il-Qorti ddeklinat li tezercita s-setghat taghha kostituzzjonali u "konvenzjonali", u dan b'applikazzjoni tal-*proviso* tas-subartikolu (2) tal-Artikolu 46 tal-Kostituzzjoni u d-disposizzjoni analoga tal-Artikolu 4(2) tal-Kap. 319.

2. Permezz ta' rikors presentat fil-Prim Awla tal-Qorti Civili fit-28 ta' Frar 2006, ir-rikorrenti ppremettew is-segwenti fatti in konnessjoni mal-permess ta' bini mahrug u sussegwentement revokat mill-allura *Planning Area Permits Board* (PAPB) u mid-Direttur tax-Xogholijiet in konnessjoni ma' fond f'Tas-Sliema u precizament mal-fond nru 102, High Street:

"Illi l-allura awtorita` kompetenti l-Planning Area Permits Board...kienet harget permess fis-16 ta' Novembru 1988 favur l-atturi...u dan sabiex jaghmlu xoghol ta' kostruzzjoni kif specifikat fl-istess permess fuq il-fond imsemmi;

"Illi b'ittra datata 30 ta' Novembru 1988, l-awtoritajiet ippretendew illi jirrevokaw tali permess u fl-istess data tat-30 ta' Novembru 1988 hargu permess iehor lill-atturi minn jeddhom cioe` minghajr ma l-esponenti lanqas biss applika f'dan ir-rigward, u minghajr ebda gustifikazzjoni, u dan meta l-attur (*sic!*) kien diga` qed jaghmel zvilupp regolari skond il-permess li diga` kien inhareg;

"Illi l-effetti ta' dan il-'permess' iehor mahrug arbitrarjament u abbuzivament huwa illi tnehha l-permess ta' sular kif ukoll tnehha l-permess ghal blokk shih mill-izvilupp propost;

"Illi sussegwenti ghal din l-azzjoni abusiva tal-intimati, l-awtoritajiet kompetenti istitwew proceduri kriminali kontra l-esponenti Angelo Xuereb *proprio*...u dan minkejja illi r-rikorrenti qeghdin jimpunjaw civilment ir-revoka ta' tali permess permezz ta' Citazzjoni 1026/89GC3."

3. Ir-rikorrenti komplew jippremettu illi huma rceview trattament diskriminatorju mill-awtoritajiet ghax fil-vicinanze hemm numru ta' progetti simili li nghatalhom il-hames sular u li thallew jibnu estensivament kif kien hemm fl-ewwel permess, u r-rifjut tal-awtoritajiet fil-konfront taghhom ma "kienx bazat fuq bazi jew konsiderazzjoni oggettiva u ragjonevoli". Skond ir-rikorrenti tali trattament differenti jikkostitwixxi diskriminazzjoni fil-konfront taghhom bi ksur tal-Artikolu 45 tal-Kostituzzjoni u tal-Artikolu 14 tal-Konvenzjoni Ewropea. Ir-rikorrenti ikomplu hekk:

"Illi l-esponenti qed jipprova (*sic!*) jezercita r-rimedju ordinarju permezz ta' l-azzjoni civili fuq indikata izda peress illi jidher illi l-azzjoni civili mhux ser twaqqaf l-azzjoni penali, l-esponenti kien kostrett jadixxi din il-Qorti u jinvoka l-protezzjoni minnu mitluba."

4. Ghalhekk ir-rikorrenti talbu lill-Prim Awla sabiex (1) tiddikjara u tiddeciedi illi bil-fatti fuq esposti huma sofrew trattament diskriminatorju bi ksur tal-Artikoli 45 u 14 tal-Kostituzzjoni u tal-Konvenzjoni Ewropea rispettivament, u (2) taghti kull rimedju u direttiva kif jidhrilha xieraq u opportun.

5. L-intimati ppresentaw risposti separati (ara fol. 5 r-risposta tad-Direttur Generali tat-Taqsima Xogholijiet, fol. 7 tal-Avukat Geberali u fol. 14 ta' l-Awtorita' ta' Malta dwar l-Ambjent u l-Ippjanar (MEPA)). Dawn ir-risposti huma t-tlieta differenti u jeccepixxu, kemm preliminarjament kif ukoll fil-meritu, affarijiet differenti. Ghall-finijiet ta' dan l-appell hija rilevanti biss it-tieni eccezzjoni preliminari sollevata mid-Direttur Generali tat-Taqsima Xogholijiet li tghid hekk:

"Illi preliminarjament ukoll din il-Qorti ghandha tirrifjuta li tezercita l-gurisdizzjoni kostituzzjonali taghha ai termini ta' l-Artikolu 46(2) tal-Kostituzzjoni ta' Malta billi r-rikorrenti kellhom rimedju ordinarju li qieghed jigi adoperat quddiem il-Qorti opportuna (*sic!*) u ghalhekk ir-rikorrent (*sic!*) mhux intitolat li jintavola din il-procedura li hija straordinarja u eccezzjonali."

6. Jigi pprecizat li anke l-ewwel eccezzjoni preliminari tal-MEPA hija bazikament f'dan l-istess sens¹, pero` ghal xi raguni l-ewwel Qorti ghazlet li titratta preliminarjament biss it-tieni u t-tielet eccezzjoni preliminari tal-imsemmi Direttur².

Is-sentenza appellata

7. Kif inghad, l-ewwel Qorti laqghet it-tieni eccezzjoni tad-Direttur Generali tax-Xogholijiet u ddikjarat "...li r-rikorrenti ghandhom rimedji gudizzjarji ohrajn xierqa biex jistharrgu l-ilmenti taghhom u jharsu jeddijiethom, u ghalhekk taghzel li ma twettaqx is-setghat taghha kostituzzjonali jew konvenzjonali, u tehles lill-intimati milli jibqghu fil-kawza, bl-ispejjez kontra r-rikorrenti", u dan wara li kkunsidrat is-segwenti:

"Illi b'din l-azzjoni, r-rikorrenti qeghdin jghidu li garrbu ksur ta' jedd fundamentali dwar permess ghal zvilupp ta' proprjeta' f'Tas-Sliema li, wara li kien inghata, inbidel b'iehor ftit jiem wara bla ma ntalab mill-istess rikorrenti. Billi l-permess il-gdid kien inaqas l-għadd ta' sulari li l-imsemmi zvilupp seta' jkollu, ir-rikorrenti qeghdin jghidu li b'dik id-decizjoni unilaterali meħuda mill-awtoritajiet kompetenti, saret diskriminazzjoni magħhom għaliex, fl-istess inhawi, bini ieħor ta' ħaddieħor tħalla jittella' b'għadd akbar ta' sulari. Minbarra dan, iżidu jghidu li minkejja li huma kienu fetħu kawza quddiem il-Qrati Ċivili biex iwaqqgħu id-decizjoni li bidlet il-permessi originali, xorta waħda ttieħdu kontrihom proċeduri kriminali quddiem il-Qorti tal-Maġistrati u billi dawn qegħdin

¹ "Illi preliminarjament ir-rikorrenti m'ezawrewx ir-rimedji ordinarji disponibbli ghalihom stante illi ghad hemm kawza civili pendenti fl-istess ismijiet numru 1026/89 GC li tinsab differita quddiem il-Prim Awla tal-Qorti Civili, fejn ir-rikorrenti odjerni qed jilmentaw mill-istess incident."

² It-tielet eccezzjoni tad-Direttur Generali tat-Taqsima tax-Xogholijiet tghid hekk: "Illi preliminarjament u minghajr pregudizzju ghas-suespost, fejn ir-rikors tar-rikorrenti jirrigwarda l-proceduri kriminali mehuda kontra tieghu, l-azzjoni odjerna ghandha tigi michuda stante li ai termini ta' l-artikolu 46(3) tal-Kostituzzjoni ta' Malta jiddisponi li '*Jekk f'xi proceduri f'xi qorti li ma tkunx il-Prim Awla tal-Qorti Civili jew il-Qorti Kostituzzjonali tqum xi kwistjoni dwar il-ksur ta' xi wahda mid-disposizzjonijiet ta' l-imsemmija artikoli 33 sa 45 (magħdudin), dik il-Qorti għandha tibgħat il-kwistjoni quddiem il-Prim Awla tal-Qorti Civli kemm-il darba fil-fehma tagħha t-tqanqil tal-kwistjoni ma tkunx semplicement frivola jew vessatorja...*'"

jitkomplew xorta waħda bla ma stennew kif sejra tispicċa l-kawża ċivili, kellha titressaq din il-proċedura kostituzzjonali u konvenzjonali;

“Illi l-intimat Direttur tad-Dipartiment tax-Xogħlijiet ressaq eċċezzjonijiet ta' xejra preliminari dwar din l-azzjoni, minbarra eċċezzjonijiet fil-mertu. B'degriet tagħha tal-14 ta' Marzu, 2006, din il-Qorti kienet ordnat li, qabel kull ħaġa oħra, jiġu trattati t-tieni u t-tielet eċċezzjonijiet tal-imsemmi intimat. Dawn jgħidu li l-Qorti jmissha tagħzel li ma teżerċita is-setgħat tagħha li tisma' din il-kawża, għall-finijiet tal-artikolu 46(2) tal-Kostituzzjoni u dan għaliex ir-rikorrenti kellhom għad-dispożizzjoni tagħhom rimedju ordinarju li ma jagħtihomx jedd li jressqu din il-kawża. It-tieni eċċezzjoni trid li, ladarba r-rikorrenti ressqu din il-kawża minħabba l-kawża kriminali mressqin kontriha, allura r-rikorrenti kien messhom qanqlu l-kwestjoni kostituzzjonali quddiem dik il-Qorti li setgħet tagħmel riferenza lil din il-Qorti kif irid l-artikolu 46(3) tal-Kostituzzjoni;

“Illi din is-sentenza qegħda tingħata dwar l-imsemmija żewġ eċċezzjonijiet. Il-Qorti tqis li hu xieraq li tirrimarka li, f'dan ir-rigward, jista' jkun li nħoloq xi nuqqas ta' ftehim għaliex fin-Nota ta' Sottomissjonijiet tiegħu l-intimat Direttur tad-Dipartiment tax-Xogħlijiet jidher li illimita ruħu biss għall-ewwel minn dawk iż-żewġ eċċezzjonijiet preliminari. Din il-fehma setgħet inħolqot mill-mod kif ġie redatt il-verbal tas-smiġ tat-12 ta' Ġunju, 2007, fejn il-kawża kienet imħollija għal-lum għas-sentenza. Il-Qorti, madankollu, tqis li dak il-verbal imissu jinqara fid-dawl tal-verbali l-oħrajn li saru qablu, fejn jidher ċar – saħansitra f'dak tas-smiġ tas-17 ta' April, 2007 – li l-Qorti kienet għadha qegħda tmexxi l-każ fuq iż-**żewġ eċċezzjonijiet preliminari** tal-imsemmi intimat kif ordnat fid-degriet tagħha tal-14 ta' Marzu, 2006. Dik l-ordni qatt ma nbidlet; lanqas saret xi talba minn xi waħda mill-partijiet biex din il-Qorti tibdilha;

“Illi l-Qorti tqis li l-imsemmija żewġ eċċezzjonijiet huma wkoll marbutin ma' xulxin, għaliex jittrattaw it-tnejn li huma aspekk wieħed dwar jekk ir-rikorrenti nqadewx sewwa bir-

rimedji “ordinarji” li tagħtihom il-liġi f’kull waħda mill-proċeduri ġudizzjarji li jinsabu involuti fihom dwar dan il-każ tal-permessi tal-bini. F’kull każ, jekk kemm-il darba l-Qorti tagħżel li tilqa’ l-ewwel waħda miż-żewġ eċċezzjonijiet imsemmija, ma jkunx hemm bżonn tistħarreg it-tieni waħda;

“Illi l-fatti li joħorġu mill-atti relattivi għall-imsemmija eċċezzjonijiet juru li fl-24 ta’ Lulju, 1986, l-awtoritajiet kompetenti ħarġu permess (numru 5299/85) lir-rikorrent Angelo Xuereb biex jisviluppa s-sit f’numru 102, Triq il-Kbira, Sliema, fi ħwienet, djar għall-abitazzjoni u *garages* għal karożzi privati³. It-talba għall-ħruġ tal-permessi kienet tressqet minnu f’Diċembru tal-1985. Il-binja ma kellhiex tkun ogħla minn erba’ (4) sulari mill-ogħla livell tat-triq. Kien hemm kundizzjonijiet oħrajn ukoll. Fis-16 ta’ Novembru, 1988, l-istess awtoritajiet ħarġu favur l-istess rikorrent Angelo Xuereb permess ieħor (numru 1850/87) għall-iżvilupp fl-istess sit fuq talba oħra li kienet saret fid-29 ta’ Marzu, 1987⁴. L-għoli tal-bini ma riedx jaqbeż ħames (5) sulari – jew dsatax-il metru u ħamsa u għoxrin centimetru (19.25m) – mill-ogħla livell tat-triq. Fit-30 ta’ Novembru, 1988⁵, is-Segretarju tal-Bord dwar il-Permessi, bagħat jgħarraf lir-rikorrent Xuereb li l-permess li kien inħareġ erbatax-il jum qabel (jiġifieri l-permess numru 1850/87) kien tħassar b’seħħ minnufih. Dak inhar, reġa’ nħareġ permess (ukoll mogħti n-numru 1850/87)⁶ ieħor dwar l-istess sit. Fost il-kundizzjonijiet kien hemm imsemmi li l-bini ma setax ikun ogħla minn ħames (5) sulari mil-livell tat-triq kemm dwar Triq il-Kbira u kif ukoll dwar Triq Amery. Fil-25 ta’ Jannar, 1989⁷, inħareġ Ordni ta’ Twettiq kontra r-rikorrent minħabba li kien allegat li bini fil-livell terran fl-imsemmi sit ma kienx jaqbel mal-permessi approvati;

“Illi ftit taż-żmien wara, inbdew proċeduri kriminali kontra r-rikorrent Xuereb dwar bini mtella’ kontra l-liġi u għat-

³ Dok “AX1”, f’paġ. 18 tal-proċess

⁴ Dok “AX2”, f’paġ. 20 tal-proċess

⁵ Dok “AX3”, f’paġ. 22 tal-proċess

⁶ Dok “AX4”, f’paġ. 23 tal-proċess

⁷ Dok “AX5”, f’paġ. 24 tal-proċess

twaqqigħ tiegħu⁸. Fil-11 ta' Ottubru, 1989, ir-rikorrenti fetħu kawża quddiem il-Prim'Awla tal-Qorti Ċivili kontra l-Ministru u l-awtoritajiet kompetenti biex, għar-raġunijiet hemm imfissrin, jitolbu t-tħassir tad-deċiżjoni li biha ħassru l-permess maħruġ favur ir-rikorrent Xuereb fis-16 ta' Novembru, 1988, u biex jitħallsu d-danni li ġarrbu minħabba dak it-tħassir⁹. Fid-dawl ta' dik il-proċedura, r-rikorrent Xuereb talab lill-Qorti tal-Maġistrati biex, sa ma l-Qorti Ċivili taqta' l-kawża dwar it-tħassir tal-permess maħruġ, il-Qorti tal-Maġistrati tieqaf milli tkompli tisma' l-proċeduri kriminali mibdijin kontri. B'degriet mogħti fit-30 ta' Novembru, 1989¹⁰, laqgħet it-talba u ħalliet il-każ *sine die* sakemm tinqata' l-kawża ċivili. F'xi żmien wara, li ma ssemmiex lil din il-Qorti, jidher li dik il-Qorti reġgħet bidlet il-fehma tagħha għaliex il-proċeduri kriminali kontra r-rikorrent reġgħu bdew jinstemgħu u qegħdin jingabru l-provi¹¹;

“Illi din il-kawża nfetħet fit-28 ta' Frar, 2006;

“Illi l-Qorti se' tgħaddi issa biex tqis l-eċċezzjonijiet preliminari mqanqla mill-intimat Direttur tad-Dipartiment tax-Xogħlijiet. Kif ingħad aktar 'il fuq, iż-żewġ eċċezzjonijiet huma marbutin ma' xulxin u l-ewwel ma jmiss li tkun mistħarrġa hija l-eċċezzjoni li din il-Qorti jmissha tagħzel li ma twettaqx is-setgħat tagħha kostituzzjonali ladarba r-rikorrenti għadhom ma nqadewx bir-rimedji l-oħrajn kollha “ordinarji” li setgħu jinqadew minnhom biex jiksbu l-ħarsien tal-jeddijiet tagħhom. Il-konsiderazzjonijiet ta' dritt marbutin mal-eċċezzjoni taħt eżami huma llum il-ġurnata stabbiliti b'mod konsistenti mill-qorti Maltin. Din il-Qorti ma jidhrilhiex li għandha toqgħod terġa' tfissirhom, u tillimita ruħha biex tirreferi għas-sentenza tagħha tat-30 ta' Ġunju, 2005, fil-kawża **Tretyak vs Direttur taċ-Ċittadinanza u Expatriate Affairs**¹², li kienet konfermata mill-Qorti Kostituzzjonali fis-16 ta' Jannar, 2006. Dik l-istess Qorti għadha żżomm l-istess

⁸ Dok “PJG1”, f'paġ. 42 tal-proċess

⁹ Dokument f'paġġ. 50 sa 70 tal-proċess

¹⁰ Dokument f'paġġ. 26 – 7 tal-proċess

¹¹ Xhieda ta' Mario Scicluna 12.6.2007, f'paġ. 72B tal-proċess

¹² Rik. Kost. Nru. 22/05JRM

prinċipji kif muri f'deċiżjoni li ngħatat dan l-aħħar dwar l-istess eċċezzjoni¹³;

“Illi meta jissemma’ li jkun hemm rimedju ieħor xieraq, irid jintwera li dan ikun rimedju aċċessibbli, xieraq, effettiv u adegwat biex jindirizza l-ksur jew theddid ta’ ksur lamentat¹⁴. M’hemmx għalfejn li, biex jitqies bħala effettiv, ir-rimedju jintwera bħala wieħed li se’ jagħti lir-rikorrent suċċess garantit, biżżejjed li jintwera li jkun wieħed li jista’ jiġi segwit b’mod prattiku, effettiv u effikaċi¹⁵. L-eżistenza li tassew ikun (jew kien) hemm rimedju alternattiv xieraq trid tintwera mill-intimat li fuqu jaqa’ l-piż tal-prova biex jikkonvinċi lil din il-Qorti biex tagħżel li ma teżerċita is-setgħat tagħha biex tisma’ l-kawża;

“Illi wara li l-Qorti qieset il-fatti li jirrigwardaw dan il-każ, u rat il-provi mressqa s’issa, hija tasal għall-fehma li għandha tilqa’ l-istedina tal-intimat Direttur tad-Dipartiment tax-Xogħlijiet u dan għar-raġunijiet li sejr in jissemmew;

“Illi l-Qorti tara li r-rikorrenti kellhom – u għad għandhom – disponibbli rimedji ordinarji li bihom jistgħu jiksbu l-ħarsien tal-jeddijiet tagħhom fuq l-ilmenti li issa qegħdin iressqu f’din il-kawża. Din il-Qorti tqis li dawn ir-rimedji jeżistu kemm fil-kawża mressqa quddiem il-Prim’Awla tal-Qorti Ċivili (li hija azzjoni ta’ sħarriġ ġudizzjarju li tressqet saħansitra qabel ma azzjoni bħal dik iddaħħlet formalment fil-Kodiċi tal-Proċedura tagħna taħt l-artikolu 469A) – fejn il-qofol tat-talba attriċi hija sewwasew it-tħassir tad-deċiżjoni li biha tħassar il-permess għal żvilupp maħruġ favur ir-rikorrent Xuereb – u kif ukoll quddiem il-Qorti tal-Maġistrati fil-proċeduri kriminali li għaddej minnhom l-istess rikorrent;

“Illi kemm fix-xieħda mogħtija mir-rikorrent¹⁶ u kif ukoll fit-trattazzjoni tiegħu tal-għeluq fin-Nota ta’ Sottomissjonijiet

¹³ Kost. 31.10.2007 fil-kawża fl-ismijiet *Joseph Caruana et vs Il-Prim Ministru et* (Rik. Kost. 44/06)

¹⁴ Ara Kost 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

¹⁵ P.A. Kost. 9.3.1996 fil-kawża fl-ismijiet *Clifton Borg vs Kummissarju tal-Pulizija* (mhix pubblikata)

¹⁶ Xhieda tiegħu 8.6.2006, f’paġġ. 30 – 2 tal-proċess

tagħhom¹⁷, l-għaref difensur tar-rikorrenti għamilha ċara li r-raġuni waħdanija li r-rikorrenti fetħu din l-istanza kostituzzjonali (saħansitra jintuża l-kliem “*kien kostrett jieħu din it-triq minħabba l-insistenza fuq il-proċeduri kriminali*”) kienet il-fatt li s-smiġħ tal-kawża kriminal kien reġa' nbeda. Fi kliem ieħor, sakemm kien għadu fis-seħħ id-degriet ta' soprasessjoni mogħti mill-Qorti tal-Maġistrati tat-30 ta' Novembru, 1989, ir-rikorrenti ma ħassew li qegħdin iġarrbu l-ebda ksur tal-jeddijiet fundamentali tagħhom. Fuq kollox, il-kawżali tal-lanjanzi kostituzzjonali u konvenzjonali tagħhom bl-ebda mod ma jirrigwardaw l-istess proċeduri kriminali. Il-Qorti tasal għall-fehma li r-rikorrenti qegħdin jinqdew b'din il-proċedura biex iżommu l-mixi 'l quddiem tal-proċediment kriminali, bla ma din il-kawża tittratta xi allegat ksur ta' jedd fundamentali f'dawk il-proċeduri. Jekk inhu tassew hekk, il-Qorti ssib bla ebda ħjiel ta' dubju li m'għandhiex tħalli li jsir dan;

“Illi bosta drabi ngħad li lment dwar ksur ta' jedd fundamentali ma jistax jissejjes fuq każ ipotetiku¹⁸, u l-Qorti m'għandhiex tistħarrġu jekk kemm-il darba ma jkunx seħħ il-fatt jew jidher li sejjer inevitabilment iseħħ. Minbarra dan, biex din il-Qorti tistħarreġ ilment ta' ksur ta' jedd fundamentali (speċjalment fejn l-allegazzjoni tkun tirreferi għal ksur li jseħħ waqt proċediment f'qorti), trid issir il-prova speċifika f'dan is-sens għaliex il-ksur ma jistax jiġi stabilit *a priori* jew meħud għalih waħdu maqtuġħ mill-bqija tal-proċedura li fiha allegatament seħħ¹⁹;

“Illi huwa minnu li meta l-Qorti tkun mitluba biex tagħžel li ma twettaqx is-setgħat tagħha biex tisma' lment kostituzzjonali fuq ir-raġuni li r-rikorrent ikun naqas milli jinqeda b'rimedju ordinarju hija għandha dejjem id-diskrezzjoni li tagħžel li tibqa' tisma' l-kawża. L-eżistenza ta' “rimedju ordinarju” ma torbotx idejn din il-Qorti milli tkompli tisma' kawża kostituzzjonali mressqa quddiemha. Id-diskrezzjoni li tuża trid tkun waħda prudenti u fl-aħjar

¹⁷ Paġġ. 85 – 6 tal-proċess

¹⁸ Kost. 30.4.1993 fil-kawża fl-ismijiet *Pulizija vs Camilleri et* (Kollez. Vol: LXXVII.i.72); u P.A. Kost TM 15.5.2003 fil-kawża fl-ismijiet *Nazzareno sive Reno Żarb vs Avukat Ġenerali*

¹⁹ Kost. 15.10.2003 fil-kawża fl-ismijiet *Gregorio sive Godwin Scicluna vs Avukat Ġenerali et*

interess tal-amministrazzjoni tal-gustizzja²⁰. Normalment, din id-diskrezzjoni tintuża meta r-rikorrent ikun jidher li tassew għandu disponibbli għalih rimedju li, kieku użat kif imiss, jista' jagħtih il-ħarsien tal-jedd li f'kawża bħal din jgħid li qiegħed iġarrab ksur tiegħu²¹;

“Illi meta l-Qorti tiġi biex tapplika l-prinċipji hawn fuq imfissra għall-każ li għandha quddiemha ssib li allura hemm raġunijiet tajbin biżżejjed biex tagħżel li ma twettaqx is-setgħat speċjali tagħha fil-kompetenza kostituzzjonali jew konvenzjonali tagħha u dan fid-dawl tal-fatt li r-rikorrenti għadhom jistgħu jieħu r-rimedji oħra li kellhom u għad għandhom disponibbli għalihom qabel irrikorrew għall-azzjoni kostituzzjonali;

“Illi, ladarba l-Qorti waslet għal din il-fehma tagħha dwar it-tieni eċċezzjoni tal-intimat Direttur tad-Dipartiment tax-Xogħlijiet, ma hemmx għalfejn li tistħarreg **it-tielet eċċezzjoni** tiegħu.”

L-appell

8. Permezz ta' rikors presentat fit-28 ta' Dicembru 2007, Angelo Xuereb, AX Construction Limited u Verdala Mansions Limited appellaw mis-sentenza appena riprodotta. Kif jinghad fir-rikors ta' l-appell, l-aggravji ta' l-appellanti huma tnejn

“...wiehed ta' natura procedurali u l-iehor jolqot il-meritu tad-decizjoni; dwar l-ewwel wiehed, huwa fis-sens illi l-Qorti illimitat il-provi fuq l-eccezzjonijiet preliminari fis-sens illi ma ppermettietx lill-esponenti illi jgibu provi kemm fuq it-trattament li kien sofra, izda aktar u aktar dwar il-permessi għal zvilupp illi nhargu fil-vicinanze fejn dawn jeccedu aktar minn hames sulari; it-tieni aggravju huwa dwar ir-ragunament tal-Qorti illi l-esponenti għandhom rimedji ordinarji li bihom jistgħu jinkisbu l-ħarsien tal-jeddijiet.”

²⁰ P.A. Kost VDG 9.2.2000 fil-kawża fl-ismijiet *Victor Bonavia vs L-Awtorita' tal-Ippjanar et* (Mhix pubblikata)

²¹ Ara, f'dan ir-rigward Kost. 9.10.2001 fil-kawża fl-ismijiet *McKay vs Kummissarju tal-Pulizija et* (Kollez. Vol: LXXXV.i.268); u Kost. 27.2.2003 fil-kawża fl-ismijiet *Sammut vs Awtorita' tal-Ippjanar et* (Kollez. Vol: LXXXVII.i.48)

9. L-appellanti jkomplu jelaboraw dwar dawn l-aggravji. Dwar l-ewwel aggravju huma jghidu li l-ewwel Qorti ma ppermettiet ilhomx igibu provi dwar id-diskriminazzjoni, cioe` biex juru li vicin il-fond taghhom hemm bini b'aktar minn hames sulari u ta' estenzjoni akbar. Huma jqisu li l-ewwel Qorti hadet a *short cut*, mentri "...kienet tkun f'posizzjoni li tivvaluta ferm ahjar dawn iz-zewg eccezzjonijiet li kieku semghet il-provi fuq kollox, imbaghad iddecidiet jekk ir-rimedju kienx adegwat jew sufficjenti." Dwar it-tieni lamentela, l-appellanti jelaboraw li l-kawza civili minnhom maghmula u li ghadha pendenti ma tindirizzax il-kwistjoni tad-diskriminazzjoni. Skond huma "...[l-]allegazzjoni ta' diskriminazzjoni hija fundamentalment differenti minn talba ghal dikjarazzjoni li revoka ta' permess hija infondata legalment u inattendibbli; ir-rimedju esperit huwa wiehed fejn qed tigi kontestata r-revoka u mhux fejn il-kwistjoni tad-diskriminazzjoni qed tigi investita; ma giex spjegat ghaliex azzjoni fejn qed tigi impunjata id-diskrezzjoni amministrattiva ghandha tkun tali li teskludi lanjanza ta' trattament diskriminatorju."

10. L-appellati Direttur Generali tat-Taqsima Xogholijiet u l-Avukat Generali, permezz ta' risposta kongunta, wiegbu dettaljatament ghar-rikors ta' appell. Il-MEPA ma ppresentatx risposta. Izda quddiem din il-Qorti dehru l-avukati tal-partijiet kollha, u dawn irrimettew ruhhom ghall-atti.

Konsiderazzjonijiet ta' din il-Qorti

11. Qabel ma din il-Qorti tghaddi biex tezamina l-lanjanzi tal-appellanti, tajjeb li jigu precizati certi affarijiet, ghax fil-verita` l-kwistjoni kollha f'din il-kawza tippertja dwar x'qed jigi allegat u x'qed jintalab f'din il-kawza (ta' indoli kostituzzjonali) u x'qed jigi allegat u x'qed jintalab fil-kawza civili 1026/89.

12. Il-fatti li taw lok ghaz-zewg proceduri ma humiex in kontestazzjoni, u huma ben riassunti fis-sentenza appellata. Bazikament l-appellanti jikkontendu li galadarba kien inhargilhom permess f'Novembru 1988 (mill-allura

MEPA) biex itellghu tant sulari u jibnu b'tali mod, dak il-permess ma setax, erbatax-il gurnata wara, jigi ritirat. Fil-kawza odjerna – li, wiehed ma jridx jinsa, giet intavolata biss fi Frar 2006 – huma qed jallegaw li b'tali ritirar tal-permess qed jigu trattati b'mod diskriminatorju bi ksur tal-ligi, u qed jitolbu dikjarazzjoni f'dan is-sens, kif ukoll jitolbu “rimedju u direttiva” (li ma gewx specifikati kif jirrikedu *r-rules of court*, anke daww fis-sehh meta gie intavolat ir-rikors promotorju) biex wiehed jaghmel tajjeb ghal dan il-ksur. Fil-kawza civili 1026/89 – ara kopja tac-citazzjoni a fol. 50 sa 53 – l-istess rikorrenti appellanti, hemmhekk bhala atturi, wara li jirrepetu bazikament l-istess fatti u jallegaw mhux tant diskriminazzjoni²² daqs kemm li l-irtirar tal-permess kien att abbuziv, illegali u *ultra vires*, u li kkawzathom u qed jikkawzathom danni sostanzjali, talbu li l-Prim Awla (1) tiddikjara nulla w inattendibbli r-revoka tal-permess tal-bini ghal diversi ragunijiet fosthom billi ma ttiehdex in konsiderazzjoni fatti rilevanti fid-decizjoni tal-PAPB, (2) tiddikjara konsegwentement li huma sofrew danni, (3) tillikwida dawn id-danni, (4) tikkundanna lill-konvenuti²³ jew min minnhom ihallsu d-danni hekk likwidati, kif ukoll l-ispejjez kollha tal-kawza.

13. Kwantu ghall-ewwel aggravju tal-appellanti, din il-Qorti tosserva li ghalkemm huwa veru li jista' jkun hemm sitwazzjonijiet fejn biex Qorti tiddeciedi jekk ghandhiex tiddeklina milli tezercita s-setghat taghha konformement ma' dak li jipprovi l-*proviso* tal-Artikolu 46(2) tal-Kostituzzjoni u tad-disposizzjoni analoga, anzi identika, tal-Kap. 319²⁴, ikun mehtieg jew desiderabbli li din il-Qorti tisma' provi, jew xi provi, anke fil-meritu, dan mhux dejjem neccessarjament hu hekk. Fil-kaz in dizamina l-ewwel Qorti tat l-opportunita` lill-partijiet li jressqu provi dwar l-eccezzjonijiet li riedet tiddeciedi qabel ma tidhol fil-meritu, izda minn imkien ma jirrizulta li b'xi mod “illimitat” lill-istess partijiet jew li ma “ppermettietilhomx” li jgibu l-provi li kien

²² Ara nota *in calce* nru 25.

²³ Mid-dokument ezibit in atti dawn il-konvenuti huma il-Ministru responsabbli ghall-Ambjent, id-Direttur tax-Xogholijiet, il-membri kollha tal-PAPB ta' dak iz-zmien, u in segwitu giet kjamata fil-kawza il-MEPA.

²⁴ Ta min hawn josserva li dan il-*proviso* jista' jigi applikat mill-Qorti – sia mill-Prim Awla kif ukoll mill-Qorti Kostituzzjonali – anke jekk ma tkunx inghatat eccezzjoni li specifikatament tinvoka dak il-*proviso*.

jidhrilhom li kellhom igibu – dejjem, s'intendi, b'referenza ghal dawk l-eccezzjonijiet preliminari – kif donnhom jinsinwaw l-appellanti fir-rikors ta' appell taghhom. F'dan il-kuntest din il-Qorti taghmel referenza ghall-verbali ta' l-udjenzi tal-14 ta' Marzu 2006 (fol. 13), 8 ta' Gunju 2006 (fol. 28), 16 ta' Novembru 2006 (fol. 37), 16 ta' Jannar 2007 (fol. 44), 17 ta' April 2007 (fol. 48) u 12 ta' Gunju 2007 (fol. 73). Kien biss f'din l-ahhar udjenza, tat-12 ta' Gunju 2007, li l-ewwel Qorti ddikjarat l-istadju tal-provi “dwar l-eccezzjoni illi r-rikorrenti ma nqdex bir-rimedji ordinarji qabel ma ressu dawn il-proceduri” bhal maghluq. Fl-udjenza precedenti – dik tas-17 ta' April 2007 – hemm registrat li “...Dr P. Galea [ghar-rikorrenti] wieghed li fis-smigh li jmiss jaghlaq il-provi tar-rikorrenti dwar iz-zewg eccezzjonijiet preliminari li bhalissa qed jigu trattati”. Imkien u f'ebda stadju quddiem l-ewwel Qorti r-rikorrenti ma talbu li jressqu, jew indikaw li jridu jressqu, xi prova jew provi partikolari, li setghu kienu rilevanti ghad-determinazzjoni tal-imsemmija eccezzjonijiet preliminari, u tali talba giet michuda. Anqas ma kien hemm xi lment, jew accenn ghal xi lment, f'dan is-sens. Din il-Qorti, ghalhekk, ma tistax tifhem kif issa l-appellanti qed jillanjaw li huma gew prekluzi milli jgibu xi provi. Evidentement dak li fir-realta` qed jippruvaw jghidu l-appellanti hu li huma riedu li l-meritu tal-kawza jigi determinat indipendentement mill-eccezzjonijiet preliminari – pero` hija l-Qorti li tiddetermina kif titmexxa l-kawza, u sakemm l-ordni moghti minn dik il-Qorti tal-ewwel grad ikun *rite et recte*, qorti fi grad ta' appell m'ghandhiex tiddisturbah.

14. Nigu issa ghat-tieni aggravju. Bazikament hawnhekk l-appellanti qed jilmentaw li l-proceduri civili minnhom inizjati bic-citazzjoni 1026/89 ma jipprovdux rimedju, jew rimedju adegwat, ghall-ilment taghhom li huma gew iddiskriminati bi ksur tal-Kostituzzjoni u tal-Konvenzjoni Ewropea, peress li f'dik il-kawza l-bazi taghha ma hix allegazzjoni ta' diskriminazzjoni bi ksur tal-Kostituzzjoni u tal-Konvenzjoni Ewropea. Huma jillanjaw li huwa biss fil-kawza odjerna li huma qed iressqu dana l-ilment ta' diskriminazzjoni u jitolbu rimedju specifikatament ghalih.

15. F'dan ir-rigward din il-Qorti tosserva li huwa minnu li fil-kawza Citaz. 1026/89 il-pern tal-vertenza ma hix l-allegazzjoni ta' diskriminazzjoni. Huwa wkoll fatt, pero', li din l-allegazzjoni telghet fil-wicc, biex wiehed jghid hekk, wara sbatax-il sena u dan, skond ma jinghad fl-istess rikors promotorju, peress "...illi l-azzjoni civili mhux ser twaqqaf l-azzjoni penali..."; kif gustament osservat l-ewwel Qorti fis-sentenza appellata, l-appellanti inizjaw din il-kawza kostituzzjonali ghax, fi kliem l-istess Angelo Xuereb (fol. 29), il-proceduri penali inizjati kontra tieghu u li kienu f'xi zmien wieqfa pendent l-ezitu tal-kawza civili 1026/89, kienu regghu gew riattivati. Issa, ma hemmx dubbju li fil-kawza Citaz. 1026/89 ma hemmx direttament involuta l-allegazzjoni ta' diskriminazzjoni – jinghad "direttament" ghax "indirettament" tidhol taht "konsiderazzjonijiet relevanti" i.e. il-permessi li, allegatament, inghataw lil haddiehor, li l-PAPB ma hax, dejjem allegatament, konsiderazzjoni taghhom meta rrevoka l-permess li kien inhareg erbatax-il gurnata qabel²⁵. Mill-banda l-ohra, pero', ma jfissirx li l-uniku rimedju li persuna ghandha jew jista' jkollha ghall-ksur ta' dritt fundamentali jista' jigi biss miksub permezz ta' kawza "kostituzzjonali". Dan il-punt gie diga` deciz minn din il-Qorti fis-sentenza taghha tas-27 ta' Frar 2003 fil-kawza fl-ismijiet **John Sammut v. Awtorita` ta' l-Ippjanar et**, fejn inghad *inter alia* hekk:

"Il-fatt li ghemil jew nuqqas partikolari jkun jikser dritt fundamentali ma jfissirx necessarjament li l-uniku rimedju effettiv huwa dak "kostituzzjonali" wara procedura skond is-subartikoli (1) jew (3) tal-Artikolu 46 tal-Kostituzzjoni jew iddisposizzjonijiet analogi tal-Artikolu 4 tal-Kap. 319. Kieku kien hekk, il-proviso tas-subartikolu (2) tal-Artikolu 46 tal-Kostituzzjoni u l-proviso tas-subartikolu (2) tal-Artikolu 4 tal-Kap. 319 kienu jkunu superfluwi jew addirittura bla sens²⁶. In fatti dana l-proviso addirittura

²⁵ Apparti minn hekk fil-premessi tac-citazzjoni 1026/89 jinghad *inter alia* hekk: "U billi r-revoka fuq imsemmija saret minghajr ebda raguni valida u minghajr ebda gustifikazzjoni fil-ligi, u anzi kienet fir-rigward ta' l-attur ta' natura diskriminatorja u mhux in linja mal-policy tad-Dipartiment..." (sottolinear ta' din il-Qorti).

²⁶ Ara f'dan ir-rigward is-sentenza ta' din il-Qorti, diversament komposta, tas-7 ta' April, 2000 fl-ismijiet **Adel Mokhtar Al Sakalli v. Onor. Prim**

jippostula ksur tad-drittijiet fondamentali (“...*ghall-ksur allegat...*”) izda li minkejja dan “...*mezzi xierqa ta’ rimedju ghall-ksur allegat huma jew kienu disponibbli skond xi ligi...ohra...*” favur il-vittma.

“Kif din il-Qorti – u anke il-Prim Awla fil-gurisdizzjoni kostituzzjonali taghha – kellha okkazzjoni li tfisser diversi drabi, l-applikazzjoni o meno ta’ dan il-proviso hu fid-diskrezzjoni tal-Qorti. Pero` bhal kull diskrezzjoni, din ghandha tigi ezercitata b’mod korrett u tkun diretta ghall-iskop li ried jilhaq il-legislatur. Il-legislatur ma riedx li jsiru kawzi kostituzzjonali bla bzonni; mill-banda l-ohra dan il-proviso m’ghandux jintuza biex cittadin jigi impedut milli jippromwovi azzjonijiet kostituzzjonali meta jidher *prima facie* li ghandu kaz serju li jista’ jimplika ksur tad-drittijiet fondamentali tal-bniedem. Fi kliem iehor, id-diskrezzjoni taht l-imsemmi proviso ghandha dejjem tigi wzata fl-ahjar interess ta’ l-amministrazzjoni tal-gustizzja, biex min-naha l-wahda l-Prim Awla u din il-Qorti ma jigux inundati b’kawzi li jistghu jigu determinati minn Qrati ohra jew li ghalihom ikun hemm altrimenti rimedju effettiv taht xi ligi ohra, u min-naha l-ohra c-cittadin ma jigix ipprivat mirrimedji li hu ghandu dritt ghalihom taht il-Kostituzzjoni jew taht il-Kap. 319²⁷.

“Issa, fil-kaz in dizamina jekk wiehed jara sewwa ir-rikors promotorju tat-3 ta’ Gunju, 1996 kif ukoll il-verbal registrat fl-udjenza tat-8 ta’ Novembru, 1999 huwa evidenti li l-gravam ta’ Sammut kien li, bil-permess (mibdul) tal-14 ta’ Awissu, 1992 huwa kien ser ikollu ibiddel dak li kien ghamel jew dak li kien bi hsiebu jaghmel skond il-permessi precedenti. Fil-fehma kunsidrata ta’ din il-Qorti r-rimedju tar-*reconsideration* hu, jew jista’ jkun, f’dan il-kaz rimedju effettiv ghall-vjolazzjoni tad-drittijiet lamentati mir-rikorrent.

Ministru et.; kif ukoll is-sentenza ta’ din il-Qorti – dejjem diversament komposta – tal-31 ta’ Mejju, 2000 fl-ismijiet *Tedd Rapa v. Chairma ta’ l-Awtorita’ ta’ l-Ippjanar et.*

²⁷ Ara *Alfred Balzan v. Onor. Prim Ministru et* Q.K. 15/1/91, *Tonio Vella v. Kummissarju tal-Pulizija et* Q.K. 5/4/91, *Joseph Briffa v. Kummissarju tal-Pulizija* Q.K. 14/6/95.

“Ir-rikorrent, fl-udjenza ta’ l-10 ta’ April, 2002 (quddiem din il-Qorti) addirittura ma kkontestax l-affermazzjoni maghmula mill-Avukat ta’ l-Awtorita` (Dott. Ian Stafrace) li l-permess relattiv kien inhareg fis-26 ta’ Lulju, 2001. S’intendi, din il-Qorti mhix b’xi mod tikkunsidra sottomissjoni ta’ avukat bhala “prova”; ghal din il-Qorti huwa sufficjenti li fil-mument meta nghatat is-sentenza tal-Prim Awla kien hemm rimedju effettiv li kien qed jigi sperimentat mill-rikorrent, liema rimedju kien jezisti anke meta gie intavolat ir-rikors quddiem il-Prim Awla. Din il-Qorti ma tarax li ghandha wisq xi zzid mal-kunsiderazzjonijiet ta’ l-ewwel Qorti.”

16. Fil-kaz in dizamina din il-Qorti tara li r-rimedji li qed jintalbu fil-kawza 1026/89 huma rimedji li, kemm-il darba t-talbiet attrici jigu milqugha, jaghmlu tajjeb anke ghall-allegat ksur tad-dritt li persuna ma tigix diskriminata bi ksur tal-ligi. In fatti, filwaqt li fir-rikors odjern dak li qed jintalab bhala rimedju jista’ jittraduci ruhu biss f’danni morali u, possibilment, dikjarazzjoni li r-revoka tal-permess ma tiswiex u li ghalhekk ghandu jibqa’ fis-sehh il-permess originali, fil-kawza 1026/89 qed jintalbu wkoll id-danni materjali ghar-ragunijiet premessi f’dik ic-citazzjoni. Tali danni materjali jistghu talvolta jinkludu anke dawk id-danni inkorsi b’rizultat tal-proceduri penali. Pero` l-ghan principali taz-zewg kawzi hu l-istess, u cioe` li jigi rimoss l-ostakolu tal-gholi tal-bini u ghall-izvilupp kif originarjament approvat. Ghalhekk anke dana l-aggravju tal-appellanti ma jimmeritax li jigi akkolt.

Decide

17. Ghall-motivi premessi, tichad l-appell u tikkonferma s-sentenza appellata. L-ispejjez ta’ din l-istanza jithallsu mill-appellanti solidament bejniethom.

< Sentenza Finali >

-----TMIEM-----